

श्रीलक्ष्मीस्तुतिः

Shri Lakshmistutih

sanskritdocuments.org

May 13, 2018

---

Shri Lakshmistutih

श्रीलक्ष्मीस्तुतिः

Sanskrit Document Information



---

Text title : lakShmIstutiH

File name : lakShmIstutiH.itx

Category : devii, lakShmI

Location : doc\_devii

Proofread by : PSA Easwaran psawaswaran at gmail.com

Description/comments : Edited by S. V. Radhakrishna Shastriji

Acknowledge-Permission: Mahaperiaval Trust

Latest update : May 13, 2018

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

May 13, 2018

*sanskritdocuments.org*

---

श्रीलक्ष्मीस्तुतिः



जयन्ति जगतां मातुः स्तनकुङ्कुमविन्दवः ।  
मुकुन्दाश्लेषसङ्क्रान्तकौस्तुभश्रीविडम्बनः ॥ १ ॥

पायात्पयोधिदुहितुः कपोलामलचन्द्रमाः ।  
यत्र सङ्क्रान्तबिम्बेन हरिणा हरिणायितम् ॥ २ ॥

देवेऽर्पितवरणस्रजि बहुमाये वहति कैटभीरूपम् ।  
जयति सुरासुरहसिता लज्जाजिह्वेक्षणा लक्ष्मीः ॥ ३ ॥

तल्पीकृताहिरगणितगरुडो हाराभिहतविधिर्जयति ।  
फणशतपीतश्वासो रागान्ध्यायाः श्रियः केलिः ॥ ४ ॥

स्मेराननेन हरिणा सस्पृहमाकारवेदिनाऽऽकलितम् ।  
जयति पुरुषायितायाः कमलायाः कैटभीध्यानम् ॥ ५ ॥

कमलासनकमलेक्षणकमलारिकिरीटकमलभृद्ब्रह्मैः ।  
नुतपदकमला कमला करधृतकमला करोतु मे कमलम् ॥ ६ ॥

किञ्चल्कराजिरिव नीलसरोजलम्ना  
लेखेव काञ्चनमयी निकषोपलस्था ।  
सौदामिनी जलदमण्डलगामिनीव  
पायादुरःस्थलगता कमला मुरारेः ॥ ७ ॥

दन्तैः कोरकिता स्मितैर्विकसिता भ्रूविभ्रमैः पत्रिता  
दोर्भ्यां पल्लविता नखैः कुसुमिता लीलाभिरुद्वेलिता ।  
उत्तुङ्गस्तनमण्डलेन फलिता भक्ताभिलाषे हिता  
काचित्कल्पलता सुरासुरनुता पायात्सुधाब्धेः सुता ॥ ८ ॥

उत्तुङ्गस्तनमण्डलोपरिलसत्प्रालम्बमुक्तामणेः  
अन्तर्बिम्बितमिन्द्रनीलनिकरच्छायानुकारिद्युति ।  
लज्जाव्याजमुपेत्य नम्रवदना स्पष्टं मुरारेर्वपुः

पश्यन्ती मुदिता मुदेऽस्तु भवतां लक्ष्मीर्विवाहोत्सवे ॥ ९ ॥

आख्याते हसितं पितामह इति त्रस्तं कपालीति च  
व्यावृत्तं गुरुरित्ययं दहन इत्याविष्कृता भीरुता ।  
पौलोमीपतिरत्यसूयितमथ व्रीडाविनम्रश्रिया  
पायाद्दः पुरुषोत्तमोऽयमिति यो न्यस्तः स पुष्पाञ्जलिः ॥ १० ॥

क्रीडाभिन्नहिरण्यशुक्तिकुहरे रक्तात्मनावस्थितान्  
हारं हारमुदारकुङ्कुमरसानव्याजभव्यान्नखैः ।  
वीरश्रीकुचकुम्भसीम्नि लिखतो वीरस्य पत्रावलीः  
तत्कालोचित भावबन्धमधुरं मन्दस्मितं पातु वः ॥ ११ ॥

पद्मायाः स्तनहेमसद्धानि मणिश्रेणीसमाकर्षके  
किञ्चित्कञ्चुकसन्धिसन्निधिगते शौरैः करे तस्करे ।  
सद्यो जागृहि जागृहीति वलयध्वानैर्ध्रुवं गर्जता  
कामेन प्रतिबोधिताः प्रहरिका रोमाङ्कुराः पान्तु वः ॥ १२ ॥

यादृग्जानासि जाम्बूनदगिरिशिखरे कान्तिरिन्दोः कलानां  
इत्यौत्सुक्येन पत्यौ स्मितमधुरमुखाम्भोरुहं भाषमाणे ।  
लीलादोलायमानश्रुतिकमलमिलद्भृङ्गसङ्गीतसाक्षी  
पायादम्भोधिजायाः कुसुमशरकलानाट्यनान्दीनकारः ॥ १३ ॥

उत्तिष्ठन्त्या रतान्ते भरमुरगपतौ पाणिनैकेन कृत्वा  
धृत्वा चान्येन वासो विगलितकवरीभारमंसे वहन्त्याः ।  
भूयस्तत्कालकान्तद्विगुणितसुरतप्रीतिना शौरिणा वः  
शय्यामालिङ्ग्य नीतं वपुरलसलसद्वाहु लक्ष्म्याः पुनातु ॥ १४ ॥

इति श्रीलक्ष्मीस्तुतिः समाप्ता ।

Proofread by PSA Easwaran psaeaswaran at gmail.com

---

—  
*Shri Lakshmistutih*

pdf was typeset on May 13, 2018

—

Please send corrections to [sanskrit@cheerful.com](mailto:sanskrit@cheerful.com)

